



# VERAPOLY

## ARCHDIOCESAN GAZETTE

### വരാപ്പുഴ അതിരൂപതാ ഗസറ്റ്

VOL. XXXXVI/FK-52

2013 AUGUST 01

No. 11

സർക്കുലർ - 24

### ജോർജ്ജ് വാകയിലച്ചൻ

യേശുവിൽ പ്രിയ സഹോദരവൈദികരേ,  
സന്യാസ സഹോദരന്മാരേ, സഹോദരിമാരേ, വത്സലമക്കളേ,

വിശുദ്ധിയുടെ കെടാവിളക്കുകൾ മറച്ചുവയ്ക്കുവാനുള്ളതല്ല. അത് കൂടുതൽ പ്രശോഭിക്കാനും അനേകം തീർത്ഥാടകർക്ക് പ്രകാശം ലഭിക്കാനുംവേണ്ടി പീഠത്തിന്മേലത്രെ വയ്ക്കേണ്ടത്.

1931 നവംബർ മാസം നാലാം തീയതി ദിവംഗതനായ ജോർജ്ജ് വാകയിലച്ചൻ അപ്രകാരമൊരു വിശുദ്ധിയുടെ കെടാവിളക്കാണ്. മരണമടഞ്ഞിട്ട് 82 വർഷങ്ങൾ കഴിഞ്ഞിട്ടും അദ്ദേഹത്തിന്റെ വിശുദ്ധിയുടെ ശോഭയും വിശ്വാസത്തിന്റെ തേജസ്സും ഒളിമങ്ങാതെ നിലകൊള്ളുന്നു. ജനഹൃദയങ്ങളിൽ ഇന്നും എന്നും വാകയിലച്ചൻ 'അച്ചൻ പുണ്യാളനായി' വിരാജിക്കുന്നു. നമ്മുടെ അതിരൂപതയിലെ മരട് മുത്തോടം സെന്റ് മേരി മാഗ്ദലിൻ ഇടവക സിമിത്തേരിയിലെ അദ്ദേഹത്തിന്റെ കബറിടത്തിൽ നിലവിളക്കിൽ എണ്ണയൊഴിച്ച് തിരിതെളിച്ചു പ്രാർത്ഥിക്കാൻ നാനാ ജാതിമതസ്ഥർ വന്നു ചേരുന്നു. ചെറുതും വലുതുമായ അനേകം അനുഗ്രഹങ്ങളും അത്ഭുതങ്ങളും വിശ്വാസികൾക്ക് ലഭിക്കുന്നതായി സാക്ഷ്യപ്പെടുത്തുന്നു. ജനഹൃദയങ്ങളിലെ ഈ വണ

ക്കവും വിശ്വാസവും വളരെ സ്വാഭാവികമായി മുളപൊട്ടിയതും വളർന്നതുമായിട്ടാണ് വിലയിരുത്തപ്പെടുന്നത്. ഈ പശ്ചാത്തലത്തിൽ ഏറെ വിചിന്തനത്തിന്റെയും ചർച്ചയുടെയും പ്രാർത്ഥനയുടെയും വെളിച്ചത്തിൽ, പുണ്യസ്മരണാർഹനായ വാകയിലച്ചനെ വിശുദ്ധനായി നാമകരണം ചെയ്യുന്നതിനുള്ള സഭാ നടപടികളുടെ ഒന്നാം ഭാഗമായ പ്രാഥമിക പഠനവും അതിനെ തുടർന്നുള്ള സൂക്ഷ്മാന്വേഷണപഠനവും ഔപചാരികമായി ആരംഭിക്കാൻ ഞാൻ ആഗ്രഹിക്കുന്നു.

നമ്മുടെ അതിരൂപതയിൽ അതിശ്രേഷ്ഠമായ ചരിത്രപാരമ്പര്യങ്ങളുള്ള ദേവാലയങ്ങളിലൊന്നായ കുനമ്മാവ് സെന്റ് ഫിലോമിനാസ് ഇടവകയിൽ വാകയിൽ പൈലിയുടെയും പ്രാൻസിസ്കയുടെയും ദാവത്യസ്നേഹവല്ലരിയിൽ വിടർന്ന മൂന്നുമക്കളിൽ രണ്ടാമനായി 1883 സെപ്തംബർ മാസം പന്ത്രണ്ടാം തീയതി ജോർജ്ജ് ഭൂജാതനായി. ജോർജ്ജുകുട്ടി എന്നായിരുന്നു ഓമനപ്പേര്. ബാല്യത്തിൽതന്നെ ഇടവകപള്ളിയിൽവെച്ച് ഉന്നതനസ്സനാനവും ആദ്യകുർബാനയും സൈന്ധവ്യലേപനവും സ്വീകരിച്ച ജോർജ്ജുകുട്ടി പ്രാഥമിക വിദ്യാഭ്യാസം നടത്തിയത് പള്ളിയോടുചേർന്ന സ്കൂളിൽതന്നെയായിരുന്നു. ബാല്യത്തിൽതന്നെ ആത്മീയാനുഷ്ഠാനങ്ങളിൽ ശുഷ്കാന്തിയും തീക്ഷ്ണതയും കാണിച്ച ജോർജ്ജുകുട്ടി ദിവസേന ദിവ്യബലിയിലും അൾത്താരശുശ്രൂഷയിലും പങ്കുകൊണ്ടു.

ജോർജ്ജുകുട്ടിക്ക് ഏഴു വയസ്സുള്ളപ്പോൾ അമ്മ നഷ്ടപ്പെട്ടെങ്കിലും അവർ തുടക്കം കുറിച്ച ആത്മീയശിക്ഷണം തുടർന്നുകൊണ്ടിരുന്നു. എറണാകുളം സെന്റ് ആൽബർട്ട്സ് ഹൈസ്കൂളിൽ പഠിച്ച ശേഷം വരാപ്പുഴ പുത്തൻപള്ളി സെമിനാരിയിൽ വൈദികപരിശീലനം ആരംഭിച്ച ബ്രദർ ജോർജ്ജ് എളിമയിലും ക്ഷമയിലും വിധേയതത്തിലും പരസ്നേഹപ്രവൃത്തിയിലും ശ്രദ്ധാലുവായിരുന്നു. തത്യാശസ്ത്രവും ദൈവശാസ്ത്രവും പൂർത്തിയാക്കി അദ്ദേഹം പുത്തൻപള്ളി സെമിനാരിചാപ്പലിൽ വെച്ച് വരാപ്പുഴ അതിരൂപതയുടെ രണ്ടാമത്തെ മെത്രാപ്പോലീത്ത ബെർണാർദ് അർഗിൻസോൺസ് പിതാവിൽനിന്നും 1912 ഡിസംബർ 30-ാം തീയതി തിരുപ്പട്ടം സ്വീകരിച്ചു.

കഠിനാദ്ധ്വാനം ജീവിതത്തിന്റെ ഭാഗമാക്കിയ ജോർജ്ജ് വാകയിലച്ചൻ, ഇപ്പോഴത്തെ കോട്ടപ്പുറം രൂപതയിൽപ്പെട്ട ഗോതുരുത്തിലും മടപ്പാത്തുരുത്തിലും വിജയപുരം രൂപതയിലെ കോട്ടയം - തിരുവ

ബിയൂർ, കുറിച്ചി, തോട്ടകം എന്നീ ഇടവകകളിലും അജപാലന ശുശ്രൂഷകൾക്കുശേഷം മുത്തോടം ഇടവക വികാരിയായി 1922 നവംബറിൽ നിയമിതനായി.

മുത്തോടം ഇടവകയിൽ അന്നുണ്ടായിരുന്ന സാമ്പത്തിക പ്രതിസന്ധികൾ തരണം ചെയ്ത് ദേവാലയ പുനരുദ്ധാരണം അദ്ദേഹം നിർവഹിച്ചു. നീണ്ടമണിക്കൂറുകൾ ദിവ്യകാരുണ്യസന്നിധിയിലും കുമ്പസാരക്കൂട്ടിലും ചെലവഴിച്ചിരുന്നു വാകയിലച്ചൻ. അദ്ദേഹത്തിന്റെ ദിവ്യബലിയർപ്പണം അങ്ങേയറ്റം ഭക്തിനിർഭരമായിരുന്നു. പുജാർപ്പണസമയത്ത് മുഖം തേജോമയമാകുമായിരുന്നു എന്ന് വിശ്വാസികൾ സാക്ഷ്യപ്പെടുത്തിയിട്ടുണ്ട്. ദിനംതോറും സായാഹ്നങ്ങളിൽ വാകയിലച്ചൻ ഇടവകയിലെ വീടുവീടാന്തരം കയറിയിറങ്ങി പ്രാർത്ഥനയും ഉപദേശവും വഴി അനേകരെ സന്മാർഗത്തിലേക്കും മാനസാന്തരത്തിലേക്കും നയിക്കുകയും പാവപ്പെട്ടവരെ മനസ്സറിഞ്ഞ് രഹസ്യമായി സഹായിക്കുകയും ചെയ്യുമായിരുന്നു. വിവിധങ്ങളായ ജീവകാരുണ്യപ്രവർത്തനങ്ങളിലൂടെ അനാഥരെയും പാവപ്പെട്ട വിധവകളെയും വൃദ്ധരെയും വളരെയേറെ സഹായിച്ചിരുന്നു.

പഠനത്തിൽ മിടുക്കരായ വിദ്യാർത്ഥികളെ വൈദികമന്ദിരത്തിൽ താമസിപ്പിച്ച് പഠനസൗകര്യങ്ങൾ കൊടുത്ത് പ്രോത്സാഹിപ്പിക്കുകയും ചെയ്തിരുന്നു. വൈദികമന്ദിരത്തിലെ ഒരു മുറി ലൈബ്രറിയായും വരാന്ത വായനശാലയായും മാറ്റിയത് പുതുതലമുറയുടെ ബുദ്ധിപരമായ വളർച്ചയ്ക്കും സംസ്കാരആർജ്ജനത്തിനും സഹായകരമായി. മാത്രമല്ല, ഇതരമതസ്ഥരുമായുള്ള സൗഹാർദ്ദത്തിനും ഇത് വഴിതുറന്നു. പള്ളി സ്കൂളിന്റെ മാനേജർ എന്ന നിലയിൽ അതിന്റെ ശോഭനഭാവിക്കുവേണ്ടി സ്വന്തം കൈമുതൽ വ്യയം ചെയ്തിരുന്ന വാകയിലച്ചൻ അധ്യാപകർക്കും വിദ്യാർത്ഥികൾക്കും ഒന്നുപോലെ പ്രിയങ്കരനായിരുന്നു. കുട്ടികളെ അശ്ശാര ശുശ്രൂഷകരാക്കിയും മുതിർന്നവരെ വേദപാഠഅധ്യാപകരാക്കിയും ദൈവവിളി പരിപോഷിപ്പിച്ച വാകയിലച്ചൻ മരിയൻ സഖ്യം, തിരുഹൃദയസഖ്യം, എന്നീ സംഘടനകളിലൂടെ എല്ലാവരെയും കൂടുതൽ ആത്മീയതയിലേക്ക് നയിച്ചു. ജീവിച്ചിരുന്നപ്പോൾത്തന്നെ അച്ചന്റെ പ്രാർത്ഥനാശക്തിയിലൂടെ ഒട്ടനവധി രോഗശാന്തിയും അത്ഭുതങ്ങളും നടന്നിട്ടുണ്ട് എന്ന് സാക്ഷ്യപ്പെടുത്തുന്നു. ജീവിതത്തിൽ ഉടനീളം വിശുദ്ധി കാത്തുസൂക്ഷിച്ച വാകയിലച്ചൻ ഇരുകാലുകളുടെയും ഉൾത്തൂടകളിൽ ഉണ്ടായ പഴുപ്പിന്റെ കഠിനമായ വേദന

നിശ്ശബ്ദനായി സഹിച്ചിരുന്നു. ശ്വാസകോശസംബന്ധമായ അസുഖത്താൽ ശരീരം ക്ഷയിച്ച്, രോഗം മുർച്ഛിച്ചപ്പോൾ എറണാകുളം ജനറൽ ആശുപത്രിയിൽ പ്രവേശിപ്പിച്ചു. അവിടെവെച്ച് വാകയിലച്ചൻ രോഗീലേപനകുദാശ സ്വീകരിക്കുകയും, കർണ്ണപുടങ്ങളിൽ മുഴങ്ങിയ ദൈവീകനാമങ്ങൾ കേട്ട് 1931 നവംബർ 4-ാം തീയതി ഭാഗ്യമരണം പ്രാപിക്കുകയും ചെയ്തു. മുത്തോടം സെന്റ് മേരി മാഗ്ദലിൻ ഇടവക സിമിത്തേരിയിൽ അന്ത്യവിശ്രമം കൊള്ളുന്ന അച്ചൻ പുണ്യവാളന്റെ സ്മൃതിമന്ദിരം ഇന്ന് അനേകർക്ക് പ്രാർത്ഥനാലയമാണ്. എല്ലാ മാസവും നാലാം തീയതി ആഘോഷമായ ദിവ്യപൂജയും പ്രാർത്ഥനാശുശ്രൂഷയും അവിടെ നടത്തപ്പെടുന്നു. കൂടാതെ, എല്ലാ വെള്ളിയാഴ്ചകളിലും നടത്തിവരുന്ന ദിവ്യപൂജയിലും ദിവ്യകാരുണ്യാരാധനയിലും, നേർച്ചകഞ്ഞിയിലും പങ്കെടുക്കാൻ ഇടവകജനത്തോടൊപ്പം നാനാജാതിമതസ്ഥരും വിദ്വരങ്ങളിൽനിന്നും അനേകംപേർ അച്ചൻ പുണ്യളന്റെ അനുഗ്രഹം തേടിയെത്തുന്നുണ്ട്. വർഷങ്ങളായി നവംബർ നാലാം തീയതി വിശ്വാസികൾ തന്നെ മുൻകൈയെടുത്ത് സംഘടിപ്പിക്കുന്ന തിരുക്കർമ്മങ്ങളിലും നേർച്ചസദ്യയിലും പതിനായിരങ്ങൾ പങ്കെടുക്കുന്നു. അച്ചൻപുണ്യാളന്റെ മാധ്യസ്ഥം വഴി അനേകർക്ക് സമാധാനവും സൗഖ്യവും സന്തോഷവും ലഭിച്ചുകൊണ്ടിരിക്കുന്നു.

ഈ പശ്ചാത്തലത്തിൽ, പുണ്യശ്ലോകനായ ജോർജ്ജ് വാകയിലച്ചന്റെ നാമകരണ നടപടികൾ ആരംഭിക്കുന്നതിനെ സംബന്ധിച്ച് അതിരൂപതാ ആലോചനാസമിതിയിലും (Consultors Body), വൈദികസമിതിയിലും (Priest's Council) പര്യാലോചിക്കുകയുണ്ടായി. അതേത്തടൂർന്ന് നാലാം ഫൊറോനാവികാരിയും മുത്തോടം പള്ളിവികാരിയുമായ പെരിയ ബഹു. പോൾ തുണ്ടിയിലച്ചനെ ആക്ടർ (Actor) എന്ന ഔദ്യോഗിക ചുമതല ഞാൻ ഏല്പിച്ചിരുന്നു. അദ്ദേഹം സമർപ്പിച്ച അപേക്ഷ പരിഗണിച്ച്, ഇതിനെപ്പറ്റി കൂടുതൽ കാനോനികപഠനങ്ങൾ നടത്താൻ ബഹു. ആൻഡ്രൂസ് അലക്സാണ്ടർ OFM Cap. അച്ചനെയും ഞാൻ നിയോഗിച്ചു. ജോർജ്ജ് വാകയിലച്ചന്റെ ദൈവശാസ്ത്രപരമായ പുണ്യങ്ങളെയും (Theological Virtues) മാനുഷികവും മറ്റ് സഹായകവുമായ ഗുണങ്ങളെയും (Human and Auxiliary Quality) സംബന്ധിച്ച കാര്യങ്ങളും അദ്ദേഹത്തിന്റെ ജീവിതകാലത്തും മരണശേഷവുമുള്ള വിശുദ്ധിയെപ്പറ്റിയുമുള്ള സാക്ഷ്യങ്ങളെ സംബന്ധിച്ചും അപഗ്രഥിച്ച് അച്ചൻപുണ്യാളനെ വിശുദ്ധപദവിയിലേക്ക് ഉയർത്തുന്ന

തിന് കാനോനികമായ ഉറപ്പുള്ള അടിസ്ഥാനവും സാധ്യതയും അറിയിക്കാൻ ഞാൻ ആവശ്യപ്പെടുകയുണ്ടായി. തദനുസാരം കിട്ടിയ ബോധ്യങ്ങളുടെ വെളിച്ചത്തിൽ നാമകരണ നടപടികൾ ആരംഭിക്കുവാൻ തീരുമാനമെടുത്തു. ഈയിടെ, റോം സന്ദർശിച്ച അവസരത്തിൽ, പരിശുദ്ധപിതാവ് ഫ്രാൻസിസ് പാപ്പായെ കണ്ടതിനുശേഷം വിശുദ്ധരുടെ നാമകരണനടപടിക്കായുള്ള തിരുസംഘത്തിന്റെ വത്തിക്കാ നിലെ ഓഫീസ് സന്ദർശിക്കുകയും ബന്ധപ്പെട്ട വ്യക്തികളുമായി ചർച്ച ചെയ്യുകയും ചെയ്തു.

ഭാഗ്യസ്ഥരണാർഹനായ ജോർജ് വാക്യിലച്ചന്റെ നാമകരണ നടപടികളുമായി ബന്ധപ്പെട്ട്, അതിരൂപതാലത്തിലെ പ്രവർത്തനങ്ങളുടെ ഭാഗമായി ഹിസ്റ്റോറിക്കൽ കമ്മീഷൻ രൂപീകരിക്കുന്നതിൽ ഏറെ സന്തോഷമുണ്ട്. പ്രസ്തുത ഹിസ്റ്റോറിക്കൽ കമ്മീഷന്റെ പ്രസിഡണ്ടായി റൈറ്റ് റവ. മോൺ. ജോസഫ് എട്ടുരുത്തിലിനെയും, അംഗങ്ങളായി റവ. ഡോ. ഫ്രാൻസിസ് പേരെപറമ്പിൽ ഒ.സി.ഡി.യെയും, റവ.ഡോ. ഫ്രാൻസിസ് മരോട്ടിക്കപറമ്പിലിനെയും നിയമിച്ചിരിക്കുന്നതായി നിങ്ങളെ അറിയിക്കുന്നു. ജോർജ്ജ് വാക്യിലച്ചനെ വിശുദ്ധനായി നാമകരണം ചെയ്യപ്പെടുന്നതിനുള്ള സഭാനടപടികളുടെ പ്രാഥമിക പഠനവും സൂക്ഷമാന്വേഷണ പഠനവും ഇതോടെ ഔദ്യോഗികമായി സമാരംഭിക്കുന്നതായിരിക്കും. ബഹുമാനപ്പെട്ട ജോർജ്ജ് വാക്യിലച്ചനുമായി ബന്ധപ്പെട്ട എല്ലാ വിവരങ്ങളും രേഖകളും വസ്തുക്കളും നിയോഗിക്കപ്പെട്ട ഹിസ്റ്റോറിക്കൽ കമ്മീഷൻ അംഗങ്ങൾക്ക് കൈമാറി സഹകരിക്കണമെന്ന് അഭ്യർത്ഥിക്കുന്നു. നടപടി ക്രമങ്ങൾ ദൈവേഷ്ടപ്രകാരം പുരോഗമിച്ച് ജോർജ്ജ് വാക്യിലച്ചനെ അർത്ഥരയിലെ വണക്കത്തിന് അർഹനാക്കാൻ എല്ലാവരുടെയും പ്രാർത്ഥനാസഹായം ഉണ്ടാകണമെന്ന് ഓർമ്മിപ്പിക്കുന്നു.

പൈതൃകാശീർവാദങ്ങളോടെ, എറണാകുളത്ത് നമ്മുടെ അതിമെത്രാസനമന്ദിരത്തിൽ നിന്ന്,

എറണാകുളം **✠ ഫ്രാൻസിസ് കല്ലറക്കൽ**  
01.08.2013 വരാപ്പുഴ അതിരൂപത മെത്രാപ്പോലീത്ത

N.B.: ഈ സർക്കുലർ 2013 ആഗസ്റ്റ് 4-ാം തീയതി ഞായറാഴ്ച ദിവ്യബലി മദ്ധ്യേ വായിക്കേണ്ടതാണ്.

സർക്കുലർ - 25

**ജസ്റ്റീസ് സൺഡേ - 2013**  
**ആഗസ്റ്റ് 18, ഞായർ**

യേശുവിൽ പ്രിയ സഹോദരവൈദികരേ,  
സന്യാസ സഹോദരന്മാരേ, സഹോദരിമാരേ, വത്സലമക്കളേ,

2013 ആഗസ്റ്റ് 18-ാം തീയതി നാം ജസ്റ്റീസ് സൺഡേ ആചരിക്കുന്നു. ഇതോടനുബന്ധിച്ച് ഒരു സർക്കുലർ കെ.സി.ബി.സി SC/ST/BC കമ്മീഷൻ നൽകിയിട്ടുണ്ട്. 2013 ആഗസ്റ്റ് 18-ാം തീയതി ഞായറാഴ്ച ദിവ്യബലി മദ്ധ്യേ ഈ സർക്കുലർ വായിക്കുകയോ ഇതിലെ ആശയങ്ങൾ പങ്കുവയ്ക്കുകയോ ചെയ്യേണ്ടതാണ്. അന്നേദിനം ദിവ്യബലി മദ്ധ്യേ നാം നൽകുന്ന സംഭാവനകൾ ദളിത് ക്രൈസ്തവർക്കുവേണ്ടി നൽകുന്നതാണ്.

പൈതൃകാശീർവാദങ്ങളോടെ, എറണാകുളത്ത് നമ്മുടെ അതിമെത്രാസനമന്ദിരത്തിൽ നിന്ന്,

എറണാകുളം **✠ ഫ്രാൻസിസ് കല്ലറക്കൽ**  
01.08.2013 വരാപ്പുഴ അതിരൂപത മെത്രാപ്പോലീത്ത

**കെ.സി.ബി.സി SC/ST/BC കമ്മീഷൻ**  
**പുറപ്പെടുവിക്കുന്ന സർക്കുലർ**

കർത്താവിൽ പ്രിയപ്പെട്ട സഹോദരീസഹോദരന്മാരേ,

ഭാരതസഭ ഈ വർഷം ഓഗസ്റ്റ് 18-ന് ജസ്റ്റീസ് സൺഡേ - നീതി ഞായർ - ആചരിക്കുകയാണ്. 1986 മുതൽ എല്ലാവർഷവും ഓഗസ്റ്റ് 15 കഴിഞ്ഞുവരുന്ന ഞായറാഴ്ച ജസ്റ്റീസ് സൺഡേയായി ആചരിച്ചുവരുന്നു. ക്രിസ്തുവിൽ വിശ്വസിച്ചതിന്റെ പേരിൽ പട്ടികജാതി സംവരണവും സംരക്ഷണവും നിഷേധിക്കപ്പെട്ട ദളിത് ക്രൈസ്തവ സഹോദരങ്ങളോടും നീതിക്കുവേണ്ടി പോരാടുന്ന മറ്റുല്ലാവരോടുമുള്ള ഐക്യദാർഢ്യപ്രഖ്യാപനം കൂടിയാണ് ജസ്റ്റീസ് സൺഡേ ആചരണം.

ക്രൈസ്തവരിൽ ഭൂരിപക്ഷം വരുന്ന ദലിത് സഹോദരർ ഇന്നും മതേതര ഭാരതത്തിൽ നീതിക്കുവേണ്ടിയുള്ള പോരാട്ടം തുടരുകയാണ്. ഭരണഘടനയുടെ ആർട്ടിക്കൾ 25 പ്രകാരം ഇൻഡ്യയിലെ ഏത് പൗരനും ഏതു മതം സ്വീകരിക്കാൻ അവകാശമുണ്ട്. മതം-ജാതി-വംശം-ദേശം-ലിംഗം തുടങ്ങിയ ഏതിന്റെയെങ്കിലും പേരിലുള്ള വിവേചനം വെച്ചുപുലർത്താൻ പാടില്ലാ എന്നാണ് ഭരണഘടന (ആർട്ടിക്കൾ 15(1)) അനുശാസിക്കുന്നത്. ഇൻഡ്യയിലെ പ്രഥമ ഗവൺമെന്റ് 1950-ൽ അയിത്തത്തിനും അടിമത്തത്തിനും വിധേയരായി, പാർശ്വവത്കരിക്കപ്പെട്ട ജനവിഭാഗങ്ങളുടെ ഒരു പട്ടിക തയ്യാറാക്കുകയും പ്രത്യേക സംരക്ഷണം അവർക്കു നൽകുന്നതിന് ഭരണഘടനയുടെ 341/1,2 ഭാഗങ്ങളിൽ അവ എഴുതി ചേർക്കുകയും ചെയ്തു. ഇതനുസരിച്ച് പട്ടികജാതി സംവരണത്തിനു മതം ഒരു മാനദണ്ഡമായി ഭരണഘടനയുടെ ഒരു ഭാഗത്തും നിഷ്കർഷിച്ചിട്ടില്ല.

1950 ഓഗസ്റ്റ് 10-ാം തീയതി ഇൻഡ്യയുടെ പ്രഥമ പ്രസിഡന്റ് ഡോ. രാജേന്ദ്രപ്രസാദ് സംവരണവും സംരക്ഷണവും ലഭിക്കേണ്ട ജാതികളുടെ ഒരു പട്ടിക പ്രത്യേക ഉത്തരവിലൂടെ പ്രസിദ്ധീകരിച്ചു. ഈ ഉത്തരവിന്റെ 3-ാം ഖണ്ഡികയിൽ ഹിന്ദുമതത്തിൽ നിന്നും വ്യത്യസ്തമായ ഒരു മതം സ്വീകരിച്ചിട്ടുള്ള ദലിതരെ പട്ടികജാതിക്കാരായി പരിഗണിക്കുന്നതല്ല എന്നെഴുതി ചേർത്തു. ദുർഭാഗ്യവശാൽ ഈ ഉത്തരവിലൂടെ ദലിത് ക്രൈസ്തവർ, നിയോ ബുദ്ധിസ്റ്റ്, ദലിത് സിക്കുകാർ, ദലിത് മുസ്ലിങ്ങൾ എന്നിവർ പട്ടികജാതി സംവരണത്തിന് പുറത്തായി. എന്നാൽ 1956-ലും 1990-ലും യഥാക്രമം ദലിത് സിക്കുകാർക്കും, ബുദ്ധമതക്കാർക്കും സംവരണവും അതിനോടനുബന്ധിച്ച ആനുകൂല്യങ്ങളും പുനഃസ്ഥാപിക്കപ്പെട്ടു. എന്നാൽ ദലിത് ക്രൈസ്തവ സഹോദരങ്ങൾ ഇന്നും സംവരണ പട്ടികയ്ക്ക് പുറത്താണ്. ഇത് ഭരണഘടന ലംഘനവും എതിർക്കപ്പെടേണ്ട വിവേചനവുമാണ്.

പിന്നാക്ക ജനവിഭാഗങ്ങളുടെ പുരോഗതിയെക്കുറിച്ച് പഠിച്ച് റിപ്പോർട്ട് സമർപ്പിക്കുന്നതിന് കേന്ദ്രസർക്കാർ നിയോഗിച്ചിട്ടുള്ള കലേൽക്കർ കമ്മീഷൻ (1953), മണ്ടൽ കമ്മീഷൻ എന്നിവ ക്രിസ്തുമതം സ്വീകരിച്ച ദലിതരുടെ പിന്നാക്കാവസ്ഥ വ്യക്തമാക്കി റിപ്പോർട്ട് സമർപ്പിച്ചിട്ടുണ്ട്. 2005 നവംബർ 28-ന് കേന്ദ്ര ഗവൺമെന്റ് നിയമിച്ച

ജസ്റ്റീസ് രംഗനാഥമിശ്ര കമ്മീഷൻ ദലിത് ക്രൈസ്തവർക്ക് സംവരണം കൊടുക്കണമെന്ന നിലപാട് കണ്ടെത്തി 2007 മെയ് 18-ന് കേന്ദ്ര ഗവൺമെന്റിന് റിപ്പോർട്ട് സമർപ്പിച്ചു. കേരള സർക്കാർ നിയോഗിച്ച കുമാരപിള്ള കമ്മീഷനും (1965) നെട്ടൂർ കമ്മീഷനും (1970) പട്ടികജാതി വിഭാഗങ്ങളിൽനിന്നും മതപരിവർത്തനം നടത്തിയവർക്ക് പട്ടികജാതികാർക്ക് നൽകുന്നപോലെ സംവരണം കൊടുക്കണമെന്ന് കണ്ടെത്തുകയുണ്ടായി. 1983-ലും 2006-ലും സംവരണാനുകൂല പ്രവർത്തനം ബില്ലുകൾ ലോകസഭയിൽ അവതരിപ്പിച്ചു വെങ്കിലും പ്രയോജനം ലഭിച്ചില്ല. 1996 മാർച്ച് 12-ന് കേന്ദ്രസർക്കാർ പാർലമെന്റിൽ ബില്ലുവതരിപ്പിച്ചുവെങ്കിലും സാങ്കേതികകാരണം പറഞ്ഞ് അനുമതി നിഷേധിച്ചു.

പൊതു താൽപര്യഹർജികൾ കൊടുക്കുന്നതിനായി രൂപീകരിച്ച രജിസ്റ്റർ ചെയ്ത സെന്റർ ഫോർ പബ്ലിക് ഇന്ററസ്റ്റ് ലിറ്റിഗേഷൻ എന്ന സംഘടനയും ട്രിപ്പി സ്വദേശി ശ്രീ. പ്രമാങ്കലിൻ തോമസും ക്രൈസ്തവ സംവരണ വിഷയം ഏറ്റെടുത്ത് 2004-ൽ സുപ്രീംകോടതിയിൽ ഹർജി നൽകുകയുണ്ടായി. പ്രസ്തുത കേസ് പല പ്രാവശ്യം വിചാരണയ്ക്കുവന്നെങ്കിലും കേന്ദ്രഗവൺമെന്റിന്റെ അഭിപ്രായത്തിനായി മാറ്റിവയ്ക്കുകയായിരുന്നു. ഇലക്ഷൻ സമയത്ത് മോഹനവാഗ്ദാനങ്ങൾ നൽകി നമ്മുടെ വോട്ട് നേടി പാർലമെന്റിൽ അംഗങ്ങളാകുന്ന വ്യക്തികൾ ദലിത് ക്രൈസ്തവരുടെ സംവരണ വിഷയം മുഖ്യവിഷയമാക്കി ചർച്ചക്കെടുപ്പിക്കുന്നതിൽ പരാജയപ്പെടുന്നുവെന്ന കാര്യം ഈ അവസരത്തിൽ നാം ഓർക്കേണ്ടതാണ്.

ദലിത് ക്രൈസ്തവ സംരക്ഷണവിഷയം സഭാമാതാവിനേറ്റ മുറിവായി നാം അംഗീകരിക്കണം. ദുർബലരെയും പാവപ്പെട്ടവരെയും കൈപിടിച്ചുയർത്തുകയെന്നത് ക്രിസ്തീയ കൂട്ടായ്മയുടെ ചൈതന്യമാണ്. നിയമാവർത്തനഗ്രന്ഥം പറയുന്നു: "നിങ്ങളുടെ ദൈവമായ കർത്താവ് നിങ്ങൾക്കു നൽകുന്ന ദേശത്തെ പട്ടണങ്ങളിൽ ഏതെങ്കിലും ഒരു സഹോദരൻ ദരിദ്രനായിട്ടുണ്ടെങ്കിൽ, നീ നിന്റെ ഹൃദയം കഠിനമാക്കുകയോ അവനു സഹായം നിരസിക്കുകയോ അരുത്" (നിയമ 15.7). പരിശുദ്ധ ഫ്രാൻസിസ് പാപ്പായുടെ ഈസ്റ്റർ സന്ദേശത്തിലും തുടർന്നുള്ള പ്രബോധനങ്ങളിലും ദരിദ്രരുടെയും

അനീതി അനുഭവിക്കുന്നവരുടെയും ന്യൂനതകൾ ഉള്ളവരുടെയും ഒപ്പം നടക്കാൻ സഭ ശ്രദ്ധിക്കണമെന്നാവർത്തിച്ച് ഓർമ്മപ്പെടുത്തുന്നു. 1600 വൈദികരോടൊപ്പം ദിവ്യബലിയർപ്പിച്ച പെസഹാക്കൂർബ്ബാനയിൽ ദൈവവിളിയുടെ മഹത്വം ദർശിക്കാൻ പുറത്തേക്കിറങ്ങണമെന്നും അവിടെ കഷ്ടപ്പെടുന്നവരെയും പീഡകൾ സഹിക്കുന്നവരെയും കാണാനാകണമെന്നും പരിശുദ്ധപിതാവ് അനിസ്മരിപ്പിച്ചു. കർദ്ദിനാൾ ബെർഗോളിയോ പാപ്പായായി തിരഞ്ഞെടുക്കപ്പെട്ടുവെന്നറിഞ്ഞയുടൻ കർദ്ദിനാൾ ക്ലൗഡിയോ ഹുമെസ് പുതിയ പാപ്പായെ കെട്ടിപ്പിടിച്ചു, ചുംബിച്ച് പറഞ്ഞു: "പാവപ്പെട്ടവരെ മറക്കരുത്". ഈ വാക്കുകൾ ഉള്ളിൽ മുഴുങ്ങി യതുകൊണ്ടാണ് ഫ്രാൻസിസ് എന്ന പേര് പാപ്പാ സ്വീകരിച്ചത്. ക്രിസ്തുവിൽ വിശ്വസിച്ചതിന്റെ പേരിൽ പട്ടികജാതി വംശജരായ നമ്മുടെ ദലിത് സഹോദരങ്ങൾക്ക് സംവരണം നിഷേധിക്കുന്നത് വിശ്വാസത്തിനുനേരെയുള്ള കടന്നാക്രമമാണെന്ന് എല്ലാവരും തിരിച്ചറിയണം. ഈ കാലഘട്ടത്തിൽ ക്രൈസ്തവരാണല്ലോ ഏറ്റവും അധികം പീഡനങ്ങൾക്ക് വിധേയരാകുന്നത്. സിറിയയിൽ രണ്ട് മെത്രാന്മാരെ തട്ടിക്കൊണ്ട് പോയതും വേദനയോടെ നാം ഓർക്കണം.

കേരള കത്തോലിക്കാ സഭയിലെ വിവിധ രൂപതകളിൽ ദലിത് ക്രൈസ്തവരുടെ ക്ഷേമത്തിനും അഭിവൃദ്ധിക്കുമായി ഡി.സി.എം.എസ്സ് (ദലിത് കത്തോലിക്ക മഹാജന സഭ) പ്രവർത്തിക്കുന്ന കാര്യം ഏവർക്കും അറിവുള്ളതാണല്ലോ. കഴിഞ്ഞ കുറെ മാസങ്ങളായി ഡി.സി.എം.എസ്സ്. ഭാരവാഹികൾ വിവിധ രൂപതകൾ സന്ദർശിച്ച് ദലിത് സഹോദരങ്ങളുടെ ഉന്നമനത്തിനുവേണ്ടിയുള്ള പ്രവർത്തനങ്ങളെ കുറിച്ച് വിലയിരുത്തുകൾ നടത്തുകയുണ്ടായി. പൊതുവെ നല്ല രീതിയിൽ ഡി.സി.എം.എസ്സ്ന്റെ പ്രവർത്തനങ്ങൾ നടക്കുന്നുണ്ടെങ്കിലും ഇനിയും ജനക്ഷേമകരമായ പ്രവർത്തനങ്ങളിൽ ശ്രദ്ധിക്കേണ്ടതുണ്ട്. കേന്ദ്ര സംസ്ഥാന സർക്കാരുകൾ പാവപ്പെട്ടവർക്ക് വേണ്ടി നടപ്പിലാക്കുന്ന പദ്ധതികളെക്കുറിച്ച് നമുക്ക് കൂടുതൽ അറിവുണ്ടാകണം. വിദ്യാഭ്യാസ സാധ്യതകളെക്കുറിച്ചും തൊഴിൽ സാധ്യതകളെക്കുറിച്ചും കൂടുതൽ അറിവും അവബോധവും വളർത്തിയെടുക്കണം. സാമ്പത്തിക മേഖലയിൽ കൂടുതൽ അച്ചടക്കം വരുത്തണം (കുടുംബ ബജറ്റ് തയ്യാറാക്കി വരവനുസരിച്ച് ചെലവഴിക്കൽ). സർക്കാർ സ്ഥാപനങ്ങളിൽ നിന്നും ബാങ്ക് തുടങ്ങിയ പൊതുമേഖലാ

സ്ഥാപനങ്ങളിൽ നിന്നും പണം വായ്പ എടുക്കുന്നതോടൊപ്പം പണം തിരിച്ചടയ്ക്കുന്നതിൽ നമ്മുടെ സമൂഹവും മുൻപതിയിൽ നിന്നും മറ്റുള്ളവർക്കു നല്ല മാതൃക നൽകണം. വാങ്ങുന്നവർ മാത്രമായി മാറാതെ കൊടുക്കുന്നവരായി മാറാനും കഴിയണം. സഭയുടെ സമൂഹിക ശുശ്രൂഷകളിൽ ദലിത് സമൂഹത്തിൽപ്പെട്ടവരും സജീവ സാന്നിധ്യമാകണം. സമ്പന്നരെ കൂടുതൽ സമ്പന്നരും ദരിദ്രരെ പരമദരിദ്രരുമാക്കുന്ന മദ്യസംസ്കാരത്തിൽനിന്നും മനുഷ്യരെ മോചിപ്പിക്കാനുള്ള സഭയുടെയും സന്നദ്ധ സംഘടനകളുടെയും പ്രവർത്തനങ്ങളോട് ദലിത് ക്രൈസ്തവരും സഹകരിക്കണം.

കഴിഞ്ഞ അദ്ധ്യയന വർഷത്തിൽ SSLC, +2, Degree, Post Graduate തുടങ്ങിയ പരീക്ഷകളിൽ ഉന്നത വിജയം കരസ്ഥമാക്കിയ ദലിത് കത്തോലിക്കാ കുട്ടികൾക്ക് സ്കോളർഷിപ്പ് നൽകുന്നതാണ്. അർഹരായ കുട്ടികളുടെ അപേക്ഷ നിശ്ചിത ഫോറത്തിൽ 2013 സെപ്തം. 3-നകം രൂപതാ ഡയറക്ടറുടെ ശുപാർശയോടെ KCBC SC/ST/BC കമ്മീഷൻ സെക്രട്ടറി ( Rev. John Areekal , Secretary KCBC SC/ST/BC Commission, St. Mary's Church, Thachottukav, Peyad P.O. Thrivandrum 695 573) യുടെ പേരിൽ അയച്ചുകൊടുക്കണം. ജസ്റ്റീസ് സൺഡേ ദിനമായ ഓഗസ്റ്റ് 18-ന് വിശുദ്ധ കുർബ്ബാന മദ്ധ്യേ പ്രത്യേക പിരിവ് നടത്തി ലഭിക്കുന്ന സംഭാവന രൂപതാകേന്ദ്രത്തിലെത്തിക്കുകയും അവ KCBC SC/ST/BC കമ്മീഷൻ ചെയർമാന്റെ പേരിൽ അയച്ചു തരികയും വേണം.

ഈ വർഷത്തെ ജസ്റ്റീസ് സൺഡേ സമൂഹത്തോടുള്ള നമ്മുടെ പ്രതിബ്ദ്ധബദ്ധതയുടെ ദിനമായിരിക്കട്ടെ.

**ബിഷപ്പ് സെൽവിസ്റ്റർ പൊന്നുമുത്തൻ**  
*ചെയർമാൻ, കെ.സി.ബി.സി SC/ST/BC കമ്മീഷൻ*

**ബിഷപ്പ് മാർ ജോസഫ് കല്ലറങ്ങാട്ട്,**  
**ബിഷപ്പ് ഫിലിപ്പോസ് മാർ സ്റ്റേഫാനോസ്**  
*വൈസ് ചെയർമാൻ, കെ.സി.ബി.സി SC/ST/BC കമ്മീഷൻ*